

दिनांक : 12.11.25

समय : 07.10pm

मुख्य समाचार :-

- प्रधानमंत्री ने आज लोक नायक जयप्रकाश नारायण अस्पताल में सोमवार को दिल्ली में हुए धमाके में घायलों से की मुलाकात ।
- मुख्यमंत्री डॉ. मोहन यादव ने सिवनी से लाइली बहनों के खातों में ₹1500 की बढ़ी हुई राशि की अंतरित ।
- केंद्रीय कृषि मंत्री शिवराज सिंह चौहान ने बीजों के संरक्षण के लिए ₹15 लाख तक की सहायता देने की घोषणा की ।
- प्रदेश में ठंड ने पकड़ी रफ्तार, 23 जिलों में शीतलहर का अलर्ट जारी; इंदौर और भोपाल समेत नौ शहरों में पारा 10 डिग्री सेल्सियस से नीचे।

प्रधानमंत्री

प्रधानमंत्री नरेंद्र मोदी आज लोक नायक जयप्रकाश नारायण अस्पताल गये और सोमवार को दिल्ली में हुए धमाके में घायलों से मुलाकात की। प्रधानमंत्री भूटान की दो दिन की यात्रा संपन्न होने के बाद हवाई अड्डे से सीधे अस्पताल पहुंचे। प्रधानमंत्री ने घायलों से बातचीत की और उनके शीघ्र स्वस्थ होने की कामना की। अस्पताल के डॉक्टरों तथा वरिष्ठ अधिकारियों ने प्रधानमंत्री को घायलों के बारे में जानकारी दी।

मुख्यमंत्री

मुख्यमंत्री डॉ. मोहन यादव ने आज सिवनी में ₹560 करोड़ से अधिक की लागत के विकास कार्यों का भूमिपूजन और लोकार्पण किया। इस अवसर पर उन्होंने सिंगल क्लिक से लाइली बहनों के बैंक खातों में योजना की बढ़ी हुई राशि ₹1500 रुपए जमा की। मुख्यमंत्री ने बताया कि अब तक लाइली बहनों को ₹45 हजार करोड़ से अधिक की राशि दी जा चुकी है। रोजगारपरक कार्यों से जुड़ने वाली बहनों को अतिरिक्त ₹5,000 की प्रोत्साहन राशि भी दी जाएगी।

मुख्यमंत्री ने घंसौर में खेल स्टेडियम बनाने की घोषणा करते हुए कहा कि सरकार अपने सभी वादों को पूरा करने के लिए पूरी तरह प्रतिबद्ध है।

बाल साहित्य पुरस्कार

इस वर्ष का साहित्य अकादमी-बाल साहित्य पुरस्कार 14 नवम्बर को नई दिल्ली में प्रदान किया जाएगा। बाल साहित्य की विधा में ये वार्षिक पुरस्कार साहित्य अकादमी के अध्यक्ष माधव कौशिक प्रदान करेंगे। हिन्दी साहित्य में यह पुरस्कार सुशील शुक्ला को उनकी पुस्तक 'एक बटे बारह' के लिए जबकि अंग्रेजी में नितिन कुशलप्पा को 'दक्षिण- साउथ इंडियन मिथ्स एंड फेबल्स रिटोल्ड' के लिए प्रदान किया जाएगा।

मुख्यमंत्री-मुलाकात

मुख्यमंत्री डॉ. मोहन यादव ने कहा है कि मध्यप्रदेश की धरती निवेश के लिए अनुकूल है और सरकार हर निवेशक का स्वागत करती है। उन्होंने आज भोपाल में टोपान स्पेशलिटी फिल्मस् प्राइवेट लिमिटेड के पदाधिकारियों से मुलाकात की। कम्पनी धार जिले के पीथमपुर में 950 करोड़ रुपये की लागत से बीओपीपी और सीपीटी फिल्म निर्माण इकाई स्थापित करेगी। मुख्यमंत्री ने कहा कि राज्य सरकार निवेशकों को हर संभव सहयोग और योजनाओं का लाभ देगी।

संगोष्ठी

केंद्रीय कृषि एवं किसान कल्याण राज्य मंत्री **श्री भागीरथ चौधरी** भोपाल स्थित आईसीएआर-केंद्रीय कृषि अभियांत्रिकी संस्थान में “कृषि 5.0 हेतु इंजीनियरिंग नवाचार” विषय पर आयोजित अंतरराष्ट्रीय संगोष्ठी के समापन समारोह में शामिल हुए। श्री चौधरी ने कृषि क्षेत्र में नवाचार, स्वचालन और तकनीक आधारित विकास के महत्व पर बल दिया। तीन दिवसीय इस संगोष्ठी में देश-विदेश से आए वैज्ञानिकों, शिक्षाविदों और विशेषज्ञों ने *मेकाट्रॉनिक्स, रोबोटिक्स, ड्रोन और आधुनिक कृषि तकनीकों* पर विचार-विमर्श किया। यह आयोजन कृषि

के तकनीकी और टिकाऊ विकास की दिशा में एक अहम कदम माना जा रहा है।

वंदे मातरम

पूरा देश राष्ट्र-गीत वंदे मातरम की रचना के 150वें वर्ष का उत्सव मना रहा है। इस गीत ने भारतीयों के कई पीढ़ियों को एकजुट रहने और राष्ट्रीय भावना से गौरवान्वित होने के लिए प्रेरित किया। प्रस्तुत है वंदे मातरम के सबसे लोकप्रिय और मान्यता प्राप्त संस्करण राग देश पर एक रिपोर्ट...

वंदे मातरम की राजसी धुन देशभक्ति की गहराईयों को प्रतिध्वनित करते हुए, राग देश में बुनी गई है। वंदे मातरम का सबसे लोकप्रिय और मान्यता प्राप्त संस्करण राग देश में आधारित है। इसके आरोह में पाँच स्वर और अवरोह में सभी सात स्वरों का उपयोग किया गया है। इसकी संरचना वीर रस और श्रृंगार रस दोनों को व्यक्त करती है, जो इसे एक देशभक्ति गान के लिए उपयुक्त बनाती है। महान शास्त्रीय गायक पंडित भीमसेन जोशी ने राग देश में उनके भाव-विभोर कर देने वाले गायन ने भक्ति की ऐसी ज्वाला प्रज्वलित की कि मानो मातृभूमि का सार हर सुर, हर वाक्य और हर ताल में समा गया हो। वंदे मातरम की सबसे प्रारंभिक धुनों में से एक विष्णु पर घराने के प्रसिद्ध ध्रुपद वादक जदुनाथ भट्टाचार्य ने राग काफियों त्रिताल में रची थी। वंदे मातरम की अनगिनत धुनें और रचनाएँ हमारी समृद्ध और विविध संगीत विरासत का अभिन्न अंग हैं। शिवांग और सौम्या की रिपोर्ट के साथ, समाचार कक्ष से शक्ति सिंह।

शिवराज सिंह चौहान

केंद्रीय कृषि मंत्री शिवराज सिंह चौहान ने आज नई दिल्ली के पूसा में पौधा किस्म और कृषक अधिकार संरक्षण प्राधिकरण के स्थापना दिवस कार्यक्रम में किसानों को संबोधित किया। उन्होंने कहा कि भारत दुनिया का पहला देश है, जिसने कानून बनाकर बीजों और पौधों की किस्मों को संरक्षित रखने का काम किया है।

बीजों के संरक्षण के लिए अब पंद्रह लाख रुपये तक की सहायता दी जाएगी, ताकि किसान पारंपरिक बीजों को सुरक्षित रख सकें। साथ ही उन्होंने 'पौधा किस्म और कृषक अधिकार संरक्षण अधिनियम' के प्रचार-प्रसार पर बल दिया।

मुख्यमंत्री-बधाई

उज्जैन की बेटी आराध्या पोरवाल ने चेन्नई में हुई जूनियर नेशनल स्क्वैश चैंपियनशिप 2025 में गर्ल्स अंडर-17 वर्ग का खिताब जीतकर प्रदेश और देश का नाम रोशन किया है। मुख्यमंत्री डॉ. मोहन यादव ने आराध्या को बधाई देते हुए कहा कि उसने उज्जैन और मध्यप्रदेश का गौरव बढ़ाया है। खेल मंत्री विश्वास कैलाश सारंग ने भी आराध्या को शुभकामनाएं दीं।

स्वास्थ्य- परामर्श

स्वास्थ्य मंत्रालय ने वायु प्रदूषण को देखते हुए नया परामर्श जारी किया है। इसमें कहा गया है कि शहरों के अस्पतालों और मेडिकल कॉलेजों में चेस्ट क्लीनिक बनाए जाएं, जो प्रतिदिन कम से कम दो घंटे खुले रहें। मंत्रालय ने लोगों से अपील की है कि वे ज्यादा प्रदूषण वाले इलाकों—जैसे सड़कों, फैक्टरियों और निर्माण स्थलों—से दूरी बनाए रखें। सुबह और शाम टहलने या दौड़ने से बचें। खाना पकाने और गर्म करने के लिए धुआँरहित ईंधन जैसे गैस या बिजली का इस्तेमाल करें। साथ ही पटाखे, सिगरेट, मच्छर काँड़ल और अगरबत्ती जलाने से बचें। आंखें पानी से धोते रहें, गरारे करें और बाहर निकलते समय एन-95 या एन-99 मास्क लगाएं।

मुख्यमंत्री- बायो गैस प्लांट्स

मुख्यमंत्री डॉ. मोहन यादव ने आज भोपाल, इंदौर और सतना में तीन कम्प्रेस्ड बायो गैस प्लांट्स का वर्चुअल उद्घाटन किया। उन्होंने कहा कि ये प्लांट्स हरित ऊर्जा की दिशा में बड़ा कदम हैं और कचरे को ऊर्जा में बदलने का उत्कृष्ट उदाहरण प्रस्तुत करते हैं। इनसे पराली जलाने की घटनाएं भी कम होंगी। करीब 700 करोड़ रुपये की लागत से बने छह संयंत्रों से

प्रतिवर्ष 45 हजार टन गैस का उत्पादन होगा और 17 हजार टन कार्बन डाइऑक्साइड उत्सर्जन में कमी आएगी। मुख्यमंत्री ने कहा कि प्रदेश को हरित ऊर्जा का हब बनाया जाएगा और इससे रोजगार के नए अवसर भी सृजित होंगे।

मौसम

प्रदेश में तापमान लगातार गिर रहा है और ठंड ने रफ्तार पकड़ ली है। इंदौर, भोपाल समेत 23 जिलों में आज शीतलहर का अलर्ट जारी किया गया है। बीती रात नौ शहरों में पारा 10 डिग्री सेल्सियस से नीचे दर्ज हुआ। मौसम विशेषज्ञों का कहना है कि इस बार पश्चिमी विक्षोभ समय से पहले सक्रिय हो गया है, जिसके कारण पहाड़ी राज्यों में बर्फबारी और प्रदेश में ठिठुरन बढ़ गई है। मौसम विभाग ने अगले चार दिन तक शीतलहर का अलर्ट जारी रखा है।

समाचार संक्षेप में –

- आगरमालवा जिले के शासकीय उत्कृष्ट उच्चतर माध्यमिक सांदीपनी विद्यालय सुसनेर को तम्बाकू मुक्त शिक्षण संस्थान घोषित किया गया।
- धार जिले में विशेष संक्षिप्त पुनरीक्षण कार्यक्रम के अंतर्गत मतदाता सूची अद्यतन कार्य जारी है। कलेक्टर ने आज विभिन्न ग्रामों का दौरा कर कार्यों का निरीक्षण किया।
- नर्मदापुरम और जबलपुर जिले में आज काल भैरव अष्टमी के अवसर पर भैरव मंदिरों में विविध धार्मिक अनुष्ठान संपन्न हुए।
- मंदसौर जिले के प्रधानमंत्री कॉलेज ऑफ एक्सीलेंस में भगवान बिरसा मुंडा की 150वीं जयंती पर प्रतियोगिता का आयोजन किया गया।
- शिवपुरी जिले में सरदार वल्लभभाई पटेल की 150वीं जयंती के अवसर पर आज एकता पदयात्रा का आयोजन किया गया।